



umhvørvisstovan

Umhvørvisgóðkenning

sambært kapittul 5 í LL. nr. 134 frá 1988 um umhvørvisvernd

Navn á virki við góðkenning:	
P/F Faroe Farming	
Bústaður hjá virki:	
FO-900 Vágur	
Galdandi fyri virksemini:	
Aling av laksi og síli	
Aliloyvi:	Alifjørður:
C-22	Hovsfjørður
Alistøð:	Aliðkið:
AS-13	A-17, innara økið A-18, ytra økið
Mál nr.:	Galdandi frá:
14/00588	12. juni. 2015

Umhvørvisstovan, tann 12. juni 2015

Suni Petersen, deildarleiðari

/

Lena Ziskason, umhvørvisviðgeri

Sum partur av arbeiðinum at endurnýggja umhvørvisgóðkenningar fyri alivirksemið hevur Umhvørvisstovan dagført og endurnýggjað umhvørvisgóðkenningina av alivirkseminum hoyrandi til aliloyvi C-22, Hovsfjørður. Aliloyvið C-22 umfatar tvey aliðki, A-17, innara økið og A-18, ytra økið.

Í samband við endurnýggjanina og dagføringina hevur Umhvørvisstovan samskipt og móttikið tilfar frá P/F Faroe Farming, sum er eigari av aliloyvinum.

Alivirksemið á Hovsfjørði hevur havt umhvørvisgóðkenning síðan 1999.

1. Góðkenning og heimild

Henda umhvørvisgóðkenning av alivirkseminum sum er knýtt at aliloyvi C-22, Hovsfjørður, er givin við heimild í § 29 í løgtingslóg nr. 134 frá 29. oktober 1988, um umhvørvisvernd við seinni broytingum og § 1, nr. 4 í kunngerð nr. 54 frá 3. mai 1994 um at leggja eftirlits- og umsitingaruppgávur eftir umhvørvisverndarlógini til Umhvørvisstovuna, við seinni broytingum.

Sambært loyvisbrævinum frá Aliumsitingini á Heilsufrøðiligu starvsstovuni, dagfest 18. juli 2011, er P/F Faroe Farming eigari av aliloyvinum C-22.

Henda góðkenning er givin til P/F Faroe Farming, sum skal lúka tær treytir, sum eru nevndar í 5. parti, Góðkenningartreytir. Í sambandi við nevndu treytir, eru nevnd ymisk tiltøk, sum skulu útinast av felagnum, fyri at tryggja, at umhvørvið verður ávirkað so lítið sum gjørligt av virkseminum, - sum henda góðkenning fevnir um.

Endamálið við umhvørvisgóðkenningini er at fyribygja og avmarka dálking av náttúru og umhvørvi og ampar, sum kunnu standast av virkseminum.

Henda góðkenning kemur í staðin fyri umhvørvisgóðkenning av alistøðini, HS mál nr. 614-94-0025-10 dagfest 10. mai 1999.

Henda góðkenning tekur ikki støðu til, um tað er neyðugt við góðkenning ella loyvi eftir aðrari lóggávu.

2. Viðgerð

Sambært Aliumsitingini

- verður nýtt loyvisbræv bert útskrivað, tá aliloyvið verður endurnýggjað.
- verður ískoyti gjørt til loyvisbrævið, um nøkur broyting verður í t.d. økisásetingunum ella um nýtt aliðki á alifjørðinum verður givið.
- verður loyvisbrævið ikki útskrivað av nýggjum, um felagið skiftir eigara.

Undir viðgerðini av umsóknini og í sambandi við at áseta treytir er m.a. hetta tilfar nýtt:

- Vegleiðing: *Umhvørviseftiransing av aliðkjum*
- Norðurlandsk BAT-frágreiðing um aling: *BAT for fiskeopdræt i norden*
- Umhvørvisgóðkenning av alistøðini, mál nr. 614-94-0025-10 frá 10. mai 1999

2.1. Málsviðgerð

Undir viðgerðini er serligur dentur lagdur á,

- at P/F Faroe Farming fylgir við dálkingarstøðuni á aliðkinum, m.a. við at hava eina munagóða umhvørviseftiransing, sum m.a. fevnir um regluligar botnkanningar á aliðkinum,
- at innaneftirlit, umhvørvisstýriskipan og skrásetingar eru sambært viðurkendum skipanum,
- at virkið áhaldandi arbeiðir fyri at skifta evni, ið verða brúkt í sambandi við virkseimið, út við meira umhvørvisvinarlig evni,
- at umhvørvisdálkandi evni í minst møguligan mun verða leidd út í umhvørvið,
- at umhvørvisliga best tøka tøkkin (BAT¹) verður nýtt,
- at vandin fyri óhappum, sum kunnu hava dálking við sær ella at fiskur sleppur, skal minkast mest møguligt.

Stødd og staðseting av aliðkjum, har alivirkseimið kann fara fram, er ásett í loyvisbrævi til aling á sjónum, sum er givið av Aliumsitingini á Heilsufrøðiligu starvsstovuni.

Uppskot til umhvørvisgóðkenning varð sent alifelagnum, Heilsufrøðiligu starvsstovuni og Høvs kommunu til viðmerkingar.

Ongin hevði nakra viðmerking.

¹ **Best Available Techniques.** Hugtakið *besta tøka tøkkin* er at skilja sum mest framkomnu framleiðsluhættir, tilgongdir og rakstrarmanngongdir, sum til einhvørja tíð eru mest munadyggar fyri at fyrbygja og avmarka dálking frá ávísari vinnugrein ella ávísam virkseimi. Hugtakið fevnir ikki bert um tøkniligar loysnir, men eisini um t.d. nútímans framleiðsluhættir, nýtslu av minni dálkandi rávørum, avmarking av burturkasti, endurnýstlu og endurvinning, umframt nýtslu av rávørum og orku. Ein treyt fyri at koma undir hugtakið er eisini, at tøkkin er roynd og tøk á marknaðinum fyri rímiligan kostnað.


2.2. Lýsing av virkseminum

Alivirksemið, knýtt at aliloyvi C-22, umfatar alivirksemi á sjónum á ávíkavist innara økinum A-17 og ytra økinum A-18, og alivirksemi á tilhoyrandi landstøð, AS-13 í Hovi.

Umhvørvisgóðkenningin umfatar alt alivirksemið hoyrandi til aliloyvi C-22, Hovsfjørður, við tilhoyrandi ískoyti.

Stødd og staðseting av aliøkjunum er ásett í loyvisbrævinum ella tilhoyrandi ískoyti.

Økisáseting fyri A-17 og A-18 er víst á myndini niðanfyri.



Aling byrjaði á Hovsfirði mitt í 80-unum, og hevur alivirksemi verið har síðani.

Alivirksemið á Hovsfjørði gongur út frá landstøðini, haðani aliútgerð og onnur vøra verður flutt við báti til og frá aliøkinum. Fóður verður givið frá báti.

Tá fiskur verður settur út, verða fyrst smoltnótir brúktar, sum eftir eina tíð verða skiftar út við alinótir. Tær verða brúktar til fiskurin verður tikin.

Eftir at fiskurin er tikin, verða nótirnar tiknar upp. Tær verða síðan koyrdar til virki, sum er góðkent til at vaska, umvæla og barka (impregnera) nótir av nýggjum, áðrenn tær kunnu brúkast aftur.

Fyri at forða fyri, at ov nógur gróður kemur á nótirnar, verða tær barkaðar við evni, sum inniheldur kopar.

Um ov nógur gróður verður á nótini kunnu nótirnar antin vaskast ella skiftast við nýggjar nótir.

Sambært norðurlenskari BAT-frágreiðing² um aling, vil áleið 20% av koparinum detta av og enda í umhvørvinum.

Útsetingin á Hovsfirði er minkað nakað tey seinastu árin, og var gott hálv milliún við seinastu útseting, sum var í august 2013.

Fiskurin gongur vanliga í 15 - 20 mðr. á sjónum. Tíðin á sjónum verður stytt um útsettu smoltini verða enn størri. Seinastu árin er tøkan byrjað, tá fiskurin er áleið 5 kg.

Tá fiskurin skal takast, verða ringar sleipaðir inn til lands har ein flytbar blóðgieind er. Haðani verður fiskurin fluttur til sláturvirkid við bili. Tá økið er tómt, verða nótirnar tiknar upp og øll aliútgerð verður vaskað og sóttreinsað. Eftir hetta liggur økið brakk í í minsta lagi tveir mánaðir.

Deyður fiskur verður tikin upp í minsta lagi 5 ferðir um vikuna, og fluttur við báti inn á landstøðina, har hann verður malin, súrgaður og goymdur í einum tanga. Síðan verður hann fluttur til Salmon Proteins á Eiði.

3. Lýsing av umhvørvisviðurskiftum

3.1. Aliðkið

Innara økið

Aliðki A-17 liggur innarlaga á Hovsfirði, og fevnir um góðar 0,55 km².

Botnkanningar eru gjørdar á økinum síðan 1999. Sambært botnfrágreiðing frá Havlívfrøðiligu royndarstøðini er útskiptingin hampilig. Sambært frágreiðingunum er botntilfarið í høvuðsheitum sandur og grús og botnhallið er lítið. Sjóvarfallstreymur røkkur inn á fjørðin. Dýpið á økinum er millum 19 og 25 m.

Ytra økið

Aliðki A-18 liggur longur úti á Hovsfirði, og fevnir um 0,37 km².

Botnkanningar eru gjørdar á økinum í 2002 og aftur í 2011. Fiskur hevur ikki verið á økinum síðan 2003. Økið liggur út til havið uttarliga á Hovsfirði og er tiskil ávirkað av aldu eystaneftir og av sjóvarfalli. Mett verður at økið er væl egnað til aling í summarhálvuni. Sambært botnfrágreiðingum frá Havlívfrøðiligu royndarstøðini er útskiptingin góð. Harafturat verður sagt, at botntilfarið í høvuðsheitum er skeljasandur og grús og nakað av botnhallið er. Sjóvarfallstreymur røkkur inn á fjørðin. Dýpið á økinum er millum 28 og 43 m.

Frá sjálvari alingini er ávís dálking, sum m.a. stavar frá fóðri og skarni. Fóður sum ikki verður etið, søkkur niður á botn, har tað saman við skarni frá fiskinum kann hópast upp. Fóður inniheldur evni, sum kunnu dálka umhvørvið, m.a. lívrundi tilfar og sink. Harafturat kann fóður innihalda heilivág og onnur kemikalii.

Ein onnur orsök til, at dálking kann koma fyri, eru evni, sum eru nýtt til viðgerð av aliútgerðini. Her er tað serliga kopar, sum er í impregneringarveskuni, sum alinótir verða viðgjørdar við. Kopar verður nýtt,

² BAT for fiskeopdræt i Norden, publikationsdato 25. april 2013.

tí tað virkar sum gróðurtálmari, t.v.s. tálmar vøkstri á nóttunum. Meðan tær viðgjørdu nóttirnar liggja í sjónum, detta smáflakar av impregneringini við tíðini niður á botnin og kunnu hópast upp har.

Harafturat kann aling ávirka umhvørvið um eitt nú sjúka kemur í, villur fiskur verður smittaður við lús ella øðrum og um alifiskur sleppur.

Treyt verður sett um, at alifelagið ger regluligar botnkanningar á aliðkinum. Kanningarnar skulu gerast sambært vegleiðing frá Umhvørvisstovuni, *Umhvørviseftiransing av aliðkjum*. Hetta fevnir m.a. um kanningar av sedimenti, sum verður tikið beint undir ringunum og á aliðkinum annars. Sýnini verða kannað fyri dálking, sum stavar frá fóðring, skarni, evnum nýtt til viðgerð av aliútbúnaði, heilivági og kemikalium, sum m.a. kunnu verða brúkt í samband við avlúsing.

Fyri at tryggja gott vatnútskifti undir ringunum, verður treyt sett um, at ávís frástøða er millum tað niðasta av alinótini og havbotnin.

3.2. Burturkast

Tað er nakað av burturkasti frá einum alivirksemi, so sum lívrunnið burturkast, tómir fóðursekkir o.a.

Alt vanligt burturkast verður skilt og goymt í hóskaði ílætum, áðrenn tað verður latið góðkendum móttakara.

Á alistøðini á landi verður alt lívrunnið burturkast samlað. Tað verður malið, tilsett meyrusýru og síðani goymt í tanga, til tað verður latið Salmon Proteins á Eiði.

3.3. Annað

P/F Faroe Farming hevur síðan 2014 havt Global GAP góðkenning. Global GAP góðkenningin skal m.a. tryggja, at virksemið elvir til minst møgulig árin á umhvørvið.

Ein lítill starvastova er á landstøðini. Nakað av spillivatn kemur frá virkseminum her, sum verður samlað í lokaðan tanga. Tá hesin er fullur, verður spillivatnið klorað og síðan leitt út. Mett verður ikki, at hetta hevur týðning fyri dálkingarviðurskiftini.

Á landstøðini er ein lítill goymsla til kemikalii. Harafturat kann virksemið á landi geva nakað av óljóðið. Tí verður fyrilit tikið fyri hesum í treytunum.

Um nakað arbeiði verður gjørt í samband við alivirksemi og arbeiðsljós verða nýtt, skal hetta ikki elva til ampar. Harafturat verða undirvatnsljós sett í ringarnar, sum lýsa tað myrku tíðin. Hetta skal forða fyri, at fiskurin gerst kynsbúgvinn og fyri at hann skal vaksa skjótari. Fyrilit verður tikið fyri hesum í treytunum.

Um vánaligt veður er, kann útgerð, burturkast o.a. sum verður goymt, bæði á landi og á sjónum, fara á flog og elva til dálking og ampar í náttúruni. Fyrilit verður tikið fyri hesum í treytunum.

Royndir at nýta rognkelsi sum reinsifisk, verða nú gjørdar í Føroyum. Rognkelsi verða sett út saman við fiskinum og tikin aftur tá fiskurin verður tikin. Vitamin um at nýta rognkelsi sum reinsifisk og um tey ávirka dálkingarviðurskiftini eru enn avmarkað. Áðrenn P/F Faroe Farming kann nýta rognkelsi ella annan reinsifisk krevst serlig góðkenning frá Umhvørvisstovuni.

4. Góðkenningartreytir

Umhvørvisgóðkenningin er givin við hesum treytum:

4.1. Almennar treytir

- 4.1.1. Henda umhvørvisgóðkenning, við møguligum broytingum og dagføringum, skal altíð finnast á virkinum, og skulu øll viðkomandi starvsfólk kenna innihaldið og verða kunnað um ta lóggávu, sum góðkenningin er grundað á.
- 4.1.2. Virksemið skal vera sum ávíst í aliloyvinum og skal einans fara fram á aliðkinum, sum er ásett í loyvinum ella til eina og hvørja tíð galdandi ískoyti.
- 4.1.3. Um økisásetingin verður broytt, skal P/F Faroe Farming boða Umhvørvisstovuni frá hesum.
- 4.1.4. Allar sýnistøkur, kanningar v.m. sum verða kravdar í umhvørvisgóðkenningini skulu gerast av starvsstovu, sum kann góðkennast av Umhvørvisstovuni.
- 4.1.5. Allar sýnistøkur, kanningar, metingar av úrslitum og metingar annars verða goldnar av felagnum.
- 4.1.6. Virksemið má ikki víðkast ella broytast byggifrøðiliga ella rakstrarliga á ein hátt, ið økir um útlát ella vanda fyri útláti, fyrr enn góðkenning er fingin til hesa víðkan ella broyting.
- 4.1.7. Eigarskifti, navnabroyting ella avtøka skal fráboðast Umhvørvisstovuni. Um virksemið heldur uppat, skal alt tilfar og øll útgerð beinast burtur.
- 4.1.8. Í 5 ár eftir at góðkenningin er givin kann bert verða givið boð ella forboð, um so er at:
 - ampar verða av virkseminum, sum ikki kundu síggjast tá góðkennignin varð givin,
 - nýggjar upplýsingar eru komnar fram um dálkingar-/skaðáárin,
 - dálkingin elvir til umhvørvislig skaðáárin, ið ikki kundu síggjast frammanundan, tá ið góðkenningin varð givin, ella
 - dálkingin í aðrar mátar verður størri enn hon, ið góðkenningin er givin eftir.
- 4.1.9. Tá ið meira enn 5 ár eru gingin eftir at góðkenningin er lýst, kann Umhvørvisstovan broyta treytirnar í hesi, tá ið tað er umhvørvisliga grundað, ella um betri reinsingarhættir ella minni dálkandi framleiðsluhættir eru komnir fram.

4.2. Virksemi

- 4.2.1. Virksemið skal vera sum ásett í aliloyvinum ella tilhoyrandi ískoyti fyri alifjørðin.
- 4.2.2. Miðast skal eftir at nýta bestu tøku tøkna, BAT, og at virkið heldur øll útlát so lág sum gjørligt.
- 4.2.3. Aliútgerð, sum verður brúkt, skal vera gjørd til at klára aldu- og streymviðurskiftini á økjunum.
- 4.2.4. Goymslur til útgerð, burturkast o.a. skal tryggjast soleiðis, at tað ikki fýkur, elvir til ampar ella er atvold til dálking í náttúruni.

4.2.5. Høllir, ið nýtt verða til goymslu av kemikalium o.ø., skulu hava tætt undirlag.

4.3. Umhvørvisstýring

4.3.1. Felagið skal hava ein umhvørvisstýrisskipan, sum er samsvarandi viðurkendum skipanum.

4.3.2. Umhvørvisstýrisskipanin skal m.a. innihalda mannagongdir fyri stýring av alivirkseminum á sjónum, viðlíkahald, skráseting, dálkingaravmarkandi tiltøk, fyribyrging av óhappum o.a..

4.3.3. Umhvørvisstovan skal hava avrit av umhvørvisstýrisskipanini og tilhoyrandi mannagongdum.

4.3.4. Um nøkur broyting verður gjørd í umhvørvisstýrisskipanini skal Umhvørvisstovan kunnast um hetta.

4.3.5. Felagið skal seint á sumri á hvørjum ári gera kanningar av botnviðurskiftunum á aliðkjum.

4.3.6. Kanningarar skulu m.a. fevna um kanningar av botninum fyri m.a. metal, lívrannið tilfar og sensoriskar kanningar.

4.3.7. Umhvørvisstovan kann krevja, at millumkanningar verða gjørdar á einum aliðki. Umhvørvisstovan skal góðkenna kanningarskránna og hvørjir parametrar millumkanningarar skulu fevna um.

4.3.8. Botnkanningar skulu gerast sambært vegleiðing frá Umhvørvisstovuni *Umhvørviseftiransing av aliðkjum*.

4.3.9. Umhvørvisstovan kann krevja, at botnkanningarar eisini skulu fevna um aðrar parametrar og djóralívskanningar.

4.3.10. Umhvørvisstovan kann krevja, at virkið ger serligar kanningar fyri at meta um møgulig dálkingarárin frá virkseminum, t.d. kanningar av avlúsingarevnum.

4.3.11. Avrit av botnfrágreiðingunum skulu sendast Umhvørvisstovuni í seinasta lagi 1. feb í avloysandi ári. Um neyðugt, kann Umhvørvisstovan krevja at fáa avrit av frágreiðingunum áðrenn 1. feb í avloysandi ári.

4.3.12. Í seinasta lagi 1. mars á hvørjum ári skal felagið senda eina aliætlan fyri økið. Ætlanin skal vera fyri eitt 1-ára skeið og fyri eitt 3- ára skeið.

4.3.13. Aliætlanin skal vísa, at felagið tekur atlit at úrslitunum frá botnkanningunum.

4.3.14. Í aliætlanini skal felagið vísa, at alingin fer fram á ein umhvørvisstryggan hátt, soleiðis at dálkingin ikki fer upp um ásett mørk.

4.3.15. Um Umhvørvisstovan metir, at felagið í síni ætlan ikki hevur tikið atlit at úrslitunum frá botnkanningunum, sum eru gjørdar á økjum, kann Umhvørvisstovan krevja:

- at ætlaða nøgdin at seta út verður minkað,
- at ætlaða útseting verður flutt á annan part á aliðkinum,
- at ongin aling verður á aliðkinum ella pørtum av tí í ávísa tíð.

4.4. Óhapp

- 4.4.1. P/F Faroe Farming skal hava niðurskrivaðar mannagongdir fyrri fyribyrjing av óhappum og hvat skal gerast um óhapp hendir, t.d. um fiskur sleppur.
- 4.4.2. Um dálking kemur fyrri vegna óhapp³, aliútgerð fær stóran skaða, fiskur sleppur vegna veður ella annað, skulu beinanvegin setast í verk tiltøk til at avmarka avleiðingarnar.
- 4.4.3. Henda óhapp eitt nú við aliútgerð ella um fiskur sleppur, skal skjótast gjørligt fráboðast Umhvørvisstovuni. Eisini skal ein frágreiðing um orsök og møgulig tiltøk v.m. sendast Umhvørvisstovuni.
- 4.4.4. Har vandi er fyrri spilli av kemikalium, skal arbeiddast á skynsaman hátt, so at dálking ikki stendst av hesum.

4.5. Rakstarskráseting/Umhvørvisfrágreiðing

- 4.5.1. P/F Faroe Farming skal skráseta hesar upplýsingar:
- Tal og stødd av útsettum smolt pr. ár
 - Tal og slag av slaktaðum fiski pr. ár
 - Tal og vekt av deyðum fiski pr. ár
 - Tal og vekt av slopnum fiski pr. ár
 - Fóðurnýtsla pr. ár fyrri hvønn ring ella alieind og fyrri alt aliðkið pr. ár
 - Fóðurfaktorur pr. eind ella aliðki
 - Nøgd og slag av heilivági, kemikalium og avlúsingarevnum pr. aliðki pr. ár
 - Nøgd av burturkasti, tilskilað slag og hvønn tað er latið til.
 - Rakstrartrupulleikar/óhapp sum hava umhvørvisligan týðning.
 - Onnur viðurskifti av umhvørvisligum týðningi.
- 4.5.2. Rakstarskrásetingarnar skulu til eina og hvørja tíð kunna síggjast av eftirlitsmyndugleikanum, og skulu goymast í minsta lagi 5 ár.

4.6. Burturkast

- 4.6.1. Alt burturkast skal handfarast í samsvari við galdandi reglur um burturkast⁴, og skal latast til móttakara, sum hevur umhvørvisgóðkenning.
- 4.6.2. Burturkast skal goymast í ílótum ella bingjum, sum eru egnað til endamálið, og skal standa soleiðis, at tað ikki elvir til dálking ella er til ampa.
- 4.6.3. Burturkast skal regluliga latast góðkendum móttakara, soleiðis at goymslurnar ikki gerast ov stórar.

³ Dálkingaróhapp skulu eisini fráboðast til Løgregluna (dálking á landi) ella til Sjóbjargingarstøðina, MRCC-Tórshavn (dálking á sjónum).

⁴ Kunngerð nr. 147 frá 19. okt. 1995 um burturkast, broytt við kunngerð nr. 90 frá 28. sept. 2007

4.7. Óljóð

4.7.1. Óljóð⁵ frá virkseminum má ikki fara upp um virðini í talvu 1.

Talva 1: Markvirði fyri óljóð - dB(A)

	mán – frí kl. 07 – 18 leyg. Kl. 07 - 14	mán – frí kl. 18 – 22 leyg. kl. 14 – 22 sunn- og haldagur kl. 07 - 22	Allar dagar kl. 22 - 07
Økið 1: Vinnuøkið, har larmandi virksemi kann fara fram	70 dB	70 dB	70 dB
Økið 2: Vinnuøkið, har minni larmandi virksemi kann fara fram	60 dB	60 dB	60 dB
Øki 3: Blandað bústaðar- og miðstaðarøki	55 dB	45 dB	40 dB
Øki 4: Bústaðarøki	45 dB	40 dB	35 dB

Markvirðini, sum eru sett í talvu 1, vísa, at um ein er staddur í t.d. økið 4, sum er bústaðarøki, millum kl. 22 - 07, er mest loyvda óljóð 35 dB frá virkseminum.

4.7.2. Um ampar verða av óljóði frá virkseminum, kann Umhvørvisstovan krevja óljóðsmátningar gjørdar, tó í mesta lagi einaferð um árið.

4.7.3. Um ampar verða av ljósum frá alivirkseminum, skulu neyðug tiltøk gerst.

5. Kæruvegleiðing

Henda avgerð kann, sambært § 66 í løgtingslóg nr. 134 frá 29. oktober 1988, um umhvørvisvernd, sum broytt við løgtingslóg nr. 128 frá 22. desember 2008, kærast til landsstýrismannin við umhvørvismálum. Kæran skal sendast Umhvørvisstovuni, sum síðan sendir hana til landsstýrismannin við neyðugum skjølum.

Kærufreistin er 4 vikur frá tí degi, umhvørvisgóðkenningin er almannakunngjørd. Um kærufreistin er úti ein leygardag ella ein haldagur, verður kærufreistin longd til tann fyrstkomandi gerandisdagin.

Avrit: Hovs kommuna, Stapavegur 4, 960 Hov
Heilsufrøðiliga starvsstovan, Falkavegur 6, 2. hædd, 100 Tórshavn
Landslæknin, Sigmundargøta 5, Postrúm 9, 110 Tórshavn

⁵ Ásett sum tað ekvivalenta, korrigeraða óljóðsstøðið í dB(A) í viðkomandi økjum sambært kommunalu byggisamtyktini.